

# ሰንበት ዘወረደ (ዘድራር ጾም) 2014 ዓ.ም.

የካቲት 20 2014 ዓ.ም.(2/27/22)

**መዝሙር:** ተቀነዩ ለእግዚአብሔር በፍርሐት... ንእግዚአብሔር ብፍርሃትን ብራዕድን ተገዝእዎ ከመይ ምሕረቱ ንውሉድ ወሎዶን ንዘለዓለምን እዩ። ንሕና ህዝቡ ኢና ኣብ ቅድሚኡ ብምስጋናን ብምስጋዎን ነመስግኖ። ጾም ንጹም ንብጻትና ነፍቅር ነካላድሕድና ንፋቕር። ሰንበት ኣኸብሩ ሰናይ ግበሩ ከመይ ሰንበት ምእንቲ ሰብ እያ ተፈጢራ ምሕረትን ፍትሕን እዝምረልካ ኣሎኹ እዝምርን መገዲ ሓቂ ኣስተውዕልን ኣሎኹ። ምሕረቱ ንውሉድ ወሎዶን ንዘለዓለምን እዩ። ንውሉድ ወሎዶ ጽድቁ። ንሕና ህዝቡን ኣባግዕ መጓሰኡን ኢና።

**ንባባት:** 1ቆሮ 10:31-11:1፥ 1ጴጥ 4:1-11፥ ግ.ሓ. 2:38-42፥ ማር 1:40-45።

**ምስባክ:** ተቀነዩ ለእግዚአብሔር በፍርሐት፥ ወተሓሰዩ ሎቱ በርዓድ፥ ኣጽንዕዎ ለጥበብ ከመ ኢይትመዕዕ እግዚአብሔር። ንእግዚአብሔር ብፍርሃት ኣገልግልዎ፥ ብርዓድ ከኣ ስገዱሉ፥ እግዚአብሔር ከይኩሪ ንጥበብ ኣጽኒዕኩም ሓዝዎ መዝ. 2:11።

ዘመነ ጾም ናይ ክፍሊ ሓጋይ ካልኣይ ዘመን እዩ። እዚ እዋን ነቲ ጎይታና ኢየሱስ ክርስቶስ ኣብ ምድረ በዳ ብጽዋን ጸሎትን ዘሕለፎ 40 መዓልታት የዘኸኸረና። ስለዚ ኢና ብጾምን ብጸሎትን ናብ ትንሣኤ ክንሰናዶ ዘሎና። ጾም ታሕሣሥ ናብ ልደት ንምስጋዎ ከም ዝኾነ ጾመ 40 ከኣ ናብ ብዓለ ትንሣኤ የሰንድወና። ኣብዚ ን8ተ ሰናብቲ ቤተ ክርስትያን ንጾም ዚኸውን መዛሙር ኣሰናድያ ክንዝምርን ክነስተንትኖን ተቕርበልና። እዚ ከኣ 1. ዘቅበላ፥ 2. ዘቅድስት፥ 3. ዘምኩራብ፥ 4. ዘመጻጉዕ፥ 5. ዘደብረዘይት፥ 6. ዘገብርኄር፥ 7. ዘኒቆዲሞስ፥ 8. ዘሆሃእና እናበልና ንሰምዮም።

ናይ ሎሚ ሰንበት ዘወረደ ወይ ዘድራር ጾም ተባሂሉ ይፍለጥ። ንኣምላኽ ብዓቢ ኣኸብሮት ክንቀርቦ እሞ ነቲ ንሱ ዝገበረልና ምሕረት ኣስተማቂርና ክንክእል ንቕረቦ እናበለ ኣብ ኣምላኽ ዘቕርብ ሕይወት ክንለብስ የዘኸኸረና። ጾም ንጹም ንብጻይና ከም ነፍስና ነፍቅር እዚ ኽኣ ብዝያዳ ኣብቲ ብመዓልቲ ሰንበት እንገብሮ ተግባር ክንገልጸ የዘኸኸረና። ጾም መለልይኡ ንስሓ ዕርቂ ምስ ኣምላኽን ሰብን ኮይኑ ብጸሎትን ርእስኻ ብምቕጻዕን ንጸገማት ካልኣት ኣብ መንፈሳውን ቍጠባውን ኣብ ምሕጋዝ ኣበርክቶና ክንዕዝዝ ኢልና እናተጋደልና እነሕልፎ ቅዱስ እዋን እዩ።

ጾምና ፍረ ክህልዎ ቅድም ንርእና ርኢና ክንክእል ኣሎና። ሓደ ኣብ መስተያት ንርእሱ ዝርኢ ኩሉ ግዳማዊ ኣካላቱ ርእዩ ከም ዘጸባብቕ ነቲ ከፊኡ ወይ እውን ዘየምልክዓሉ ርእዩ ዘጸባብቕ ጾም ከኣ ንውሽጣዊ ሕይወትና ክንርኢ እሞ ምስ ኣምላኽን ሰብን ሓደ ከይንኸውን ዓጉቱ ሒዝና ዘሎ ርኢና ክንኣልዮ ክንቅይሮ ዝሕግዘና እዋን ስለ ዝኾነ ኣብ ውሽጥና ንእቶ ድኽመትና ክፍኣትና ተኣሚና ኣብ ኣምላኽ ዝመልስ መገዲ ንሓዝ። እሞ ኣነ ከም ኣነ እንታይ ኣሎኒ ካብ ኣምላኽ ዝፈልየኒ ኢልና ክንሓትት ጽቡቕ እዩ።

### ኣብ ኣምላኽ ከይንቕርብ ዝዓግት እንታይ ኣሎና?

ኣብ ዘዳግም 18:15-20 ዘሎ እንተ ኣንበብና እግዚአብሔር ንሙሴ ከምዚ ኢልዎ ከማኻ ዝበለ ነብይ ካብ ህዝቡም ከተንሥኣሎም እዩ፥ ቃለይ ክህቦ እየ ዝኣዘዝክዎ ኹሉ ድማ ኺነግሮም እዩ፥ ብስመይ ክዛረብ እዩ ንእኡ ምስማዕ ዝኣበየ ሰብ ግና ኽቕጽዖ እዩ። ኢየሱስ ኣብ ዓዱ ከም ማንም

አይሁዳዊ ኮይኑ መጸኢ። ግን ነብይ ከአ እዩ፤ ከምዚ ሕጂ ብዙሓት ዝርድእዎ ንዝመጽእ ዝነበ ወይ ዝነግር ዘይኮነ ከም ሓደ ቃል አምላኽ ዝዛረብ ኮይኑ መጸኢ ኣብ መንጎና ሓዲሩ፤ በዚ ምኽንያት ከአ እዩ ሰባት ክሰምዕዎ ዘለዎም።

ወንጌል ማርቆስ ንሎሚ ዝተነበ ካብ ዝሓለፈ ሰንበት ዘንበብናዮ ዝቐጸለ እዩ። ንሓደ ለምጻም ብዝኾነ መገዲ ኣብ ሰብ ክቐርቦ ዘይፍቀዶ ኣብ ክንዲ ካብኡ ዘርሕቐ ወይ ዝሰጎ ተንኪፍዎ አንጽሖ። እቲ ትሕቱ ልመና ለምጻም ፍቓድካ እንተ ደአ ኾይኑስ ከተንጽሓኒ ትኽእል ኢኻ ዝበል ከም ፈቃር መድኃኒን መምህርን ኢየሱስ ከምዚ ኢሉ ብቐልን ግብርን መሊሱሉ ፍቓደይ እዩ ንጻሕ ኢልዎ።

እዋን ጸም እዋን ምሕዋይ እዩ። ኢየሱስ ምእንታና ሓሚሙ ምስ ተሰቐለን ሞተን ምስ ተንሥኡን ደቂ ሰማይ ዝገብረና መገዲ ብምልኡ ከፊትቱልና። ድሕነት ሂቡና እንተ ኾነ ሰብ ዝዚ ጸጋ ሓዲጉ ከምዘይድሓኒ ስለ ዝኸይድ ቤተ ክርስትያና ነቲ ክርስቶስ ዘምጽአልና ጸጋ ድሕነት ርኢና ክንክእልን ኣብ አምላኽ ክንምለስን ጸም ትእውጃልና ስለዚ ጸምና ክነጽሕ ሓደስቲ ፍጥረት ኮና ምስ ኩሎም እሙናት አገልገልቲ አምላኽ ክንቁጸር ባብ ዝኸፍት ቅዱስ እዋን እዩ።

ኢየሱስ ነቲ ለምጻም ምስ አሕዋዮ ብምሉእ ከም ዝነጽሖ ክነግር ኢሉ ካብ ሕጂ ንድሓር እዚ ለምጻም ዝነበረ ሰብ ዝተገለለ አይኮነን እንታይ ድአ ከም ኩሉ ሰብ ክድሕን ዝተወሰነሉ እዩ ኢሉ ሓዲስ ሰብ ገርዎ። ከምቶም ናይ ለዋውያን ካህናት ተልእክኦም ከም ዝሓወዩ ምስክር ምሃብ፤ ኣብ ገለ እዋን አዋሪድካ ንሰባት ምስገግን፤ ካብ ህዝቢ ከም ዝፍለዩ ምግባርን ዘይኮነ ፍቕሪን ምሕረትን አምላኽ ብግብሪ ካብ ቃል ንላዒ ዝዛረብ ገሩ ዝገለጸሉ ተአምራት አርእዩ።

**ካብዚ ለምጻም እንምሃሮ ብዙሕ ኣሎ፡**

1. ምስ ምሉእ እምነት ኣብ ኢየሱስ መጸእካ ምኽኣል። ከቢድ ጸገም ኣብ ጥዕናና ኣብ መነባብሮና ብሓፈሻ ኣብ ሕይወትና ምስ ገጠመና ኣብ መን ንኸይድ? እዚ ጽጉም ለምጻም ምሉእ እምነት ገሩ ኣብ ኢየሱስ እዩ መጸኢ ንሕና እውን ጸገምና ኣብ ኢየሱስ ክነቐርብ ከሎና ሓደ ዓይነት መልሲ ኢና እንረክብ ሓንትስ እምነት ገርና ንቐረብ።
2. ጸሎትና ፍቓድካ እንተ ደአ ኾይኑስ ከተንጽሓኒ ትኽእል ኢኻ ይኹን። ንኹሉ ነገር ኣብ ኢድ አምላኽ ክንገብር ከሎና አምላኽ ይምልሰልና። ፍቕርን እምነትን ብሓደ ክኸዳ እንከለዎ ምሕረት እየን ዘውርዳ። ኣብ ከቢድ ፈተና ወይ ጸገም ምስ ወረድና ኣብ ኢየሱስ ክንምለስ ይግባእ። ንፍቓድ አምላኽ እንተ አለሊና ካልእ እንመርጸ የለን ስለዚ ክነለልዮ እዚ ለምጻም ይሕብረና። ንሱ ኣብ ኢየሱስ እዩ ከይዱ ድላዩ ኸአ ረኺቡ።
3. ኢየሱስ ኢዱ ዘርጊሖ ተንክዮ። ነቲ ዝኾነ ሰብ ክትንክዮ ዘይክእል ቍሰሉ ተንኪፍዎ እቲ ለምጽ ድማ ብቐጽበት ኃደጎ ይብለና። ሎሚ ኣብ ውሽጥና ከም ቍሰሊ ኮይኑ ዘሳቐየና፤ ሰባት ዘይፈልጥዎ ከቢድ ቍሰልና ክንሓዊ፤ ካብ ዘሎ ኃጢአትና ክንነጽሕ ብፍቕርኻን ምሕረትኻን ተንክፈኒ ንበሎ። ንኢየሱስ ክንትንክፍ እንከሎና ምሉእ ምሕረት እዩ ዝወርደና። ክንትንክፎ ኣብ ቤት ንስሓ ኣቲና ኃጢአትና ንተአመን።
4. ዝሓወዩ ለምጻም ወላ እኳ አይትንገር እንተ ተባህለ ምሕዋዩ ኣብ ኩሉ ክሰብኻን ክእውጀን ጀመረ። ጸጋ አምላኽ ምስተ ቐበልና ክንዓቕሮ ንአይ ጥራሕ እንብሎ ዘይኮነ ክንገር ክእውጀ ካልኣት ክርእይዎ አሞ ኣብ አምላኽ ክምለሱ ክነግር ኣሎና። ኣብ ወንጌል ብዙሓት ዝሓወዩ ክነግሩ ክምስክሩ ኢና እንረኽቦም፤ ንሕና እውን ነቲ አምላኽ ኣብ

ሕይወትና ዝገበረልና ሰናይ ሰበኸትን መስከርትን ክንከውን ኣሎና። ነቲ ኹሉ ዝተገብረልና ሰናይ ነገር ንስበኮ ንኣውጅ።

- 5. ህዝቢ ኻብ ኩሉ ወገን ናብኡ ይመጹ ነበሩ ይብሉና። ኣብ ኢየሱስ መጺእካ ምኽኣል የድሊ። ሰንበትን ብዓላትን ኣብ ኣምላኽ ክንመጽእ ትሑዛት ኢና። ሰባት ብሓቂ ቃል ኣምላኽ ክሰምዑ ይደልዩ እዮም። ኣብ ኢየሱስ ዘለዎ እነምጽኦም እንልኦኽ ንሕና ኢና። ኣብቲ ኢየሱስ ዘለዎ ክንመጽእ ንኹሉ ዝዓግት ሓይሊ ክንኣልዮ ኣሎና።

**ናይ እዋን ሕማም ለምጺ፡**

ሕማም ለምጺ ብሓቂ ዘስካሕክሕ ሕማም እዩ። እንተ ኾነ ከም ክርስትያን ካብኡ ንላዕሊ ክንርእዮ እንኽእል መንፈሳዊ ሕማም ለምጺ ኣሎ ንሱ ኸኣ ኃጢአት ካብ ኣምላኽን ሰብን ዝፈልየና ከቢድ መንፈሳዊ ሕማም እዩ። ኃጢአት መጀመርያ ካብ ኣምላኽ ይፈልየና ድሕሪኡ ካብ ከማና ዝበሉ ሰባት ይፈልየና ብሳልሳይ ደረጃ ኸኣ ኣብ ውሽጥና ሰላም ዕረፍቲ ከሊኡ ምስ ርእስና ይፈልየና። እዚ መንፈሳዊ ሕማም ከስክፈና ኣለዎ።

ክንሓዊ እንተ ኾና ምጀመርያ ሕማምና ክንፈልጥ ኣሎና። ሎሚ ካብ ኣምላኽን ሰብን ዝፈልየኒ እንታይ ኣሎኒ ክንብል እሞ ኣብ ውሽጥና ኣቲና ክንፍትሽ የድሊ። ብቐለዓለም ብኣምሰሉነት ሕይወትና ከይንመርሕ ምጥንቃቕ የድልየና። መንፈሳዊ ለምጽና ርኢና ክንክእል እሞ ኣብቲ ፈዋሲ ሕሙማት ክርስቶስ ንምጻእ ክንሓዊ ኽኣ ኢና።

ክንሓዊ እንተ ድኣ ንደሊ ኮና ከምዚ ለምጻም ምሉእ እምነት ገርና ኣብ መንበረ ንስሓ ቀሪብና ሕድገት ኃጢአትና ንለምን። ፈውሲ ኃጢአት ኣብ ኣምላኽ ምምላስ እዩ። ካልእ እንሕተቶ ነገር የብልናን።

እምነት ምሕረት ኣምላኽ ክትረክብ ቀንድን ወሳንን እዩ። ብእምነት ተመሪሕና ክንጉዓዝ ከሎና ንዝገነፈና ፈተናን ካልእ ጸገማትን ክንወጽኦ ቀሊል እዩ። እምነት ክጎድል እንከሎ መገዲ ኣምላኽ ጠፊኡና ኣብ ሸንኮለል ኢና እንነብር። ከምዚ ለምጻም እምነት ዝመርሖ ሕይወት ክንለብስ ከሎና ምሕረት ኣምላኽ ካባና ርሑቕ ኣይኮነን።

ቤተ ክርስትያን ኣፍ ክርስቶስ ኮይና ኣብ ቤትና ክንምለስ ምስ ማሕበር ክርስቶስ ክንሕወስ ትደልየና ኣላ። እዚ ለምጻም ጸገሙ ካብ ሕብረተ ሰቡ ተፈልዩ ከምኡ ዝኾነ ማሕበራዊ ሕይወት ክገብር ዘይክእል እዩ ነሩ። ሞራላውን ማሕበራውን ጸገማት ነርዎ። ንሰብ ሓደ ካብቲ ዝኸፍኦ ካብ ሰብ ክትፈልዮ ከሎኻ እዩ። ኢየሱስ ነዚ ኹሉ ጸገም እዩ ቀይርሉ። ጥዕና ስጋ ጥራሕ ዘይኮነ ምስ ወገኑን ህዝቡን ከም ዝሕወስ ኮይኑ። ምሉእ ሰብ ኮይኑ እቲ ብማዕዶ ወይ ኣብ ብዓቲ ንበይኑ ዝነብር ዝነበረ ሕጂ ኣብ ማእከል ወገኑ ክቕመጥ ጀሚሩ። ንኢየሱስ ብምሉእ እምነት ዝቐረበ ዝረኸቦ ለውጢ ከምዚ ናይ ለምጻም እዩ።

ኣብዚ እንኣትዎ ዘሎና ጸም ኣብ ኣምላኽ ክንምለስ ክሕግዘና ከምኡ ካብኩሉ ድኽመትና ክነጽሕ ዝሕግዘና ቅዱስ እዋን ኢና እንኣቱ ዘሎና። ብሓቂ እንጅምሮ ዘሎና ጸም ኣብ ምሉእ ምንጻሕን ብኣምላኽ ልብና ሕይወትና ዝትንከፍ ክገብረልና ነፍሲ ወከፍና ንጉዕዞ ንስሓን ዕርቅን ክንኣትዎ በዚ ንጀምሮ።

ጸምና ዕዉት ክኾነልና ብልብና ኣብ ንስሓ ንእቶ ክንቅየር ፍቓደኛታት ንኹን ነዚ ክሕግዘና ነቲ ኩሉ ጊዜ እንዘውትሮ ጸም ጸሎት ምጽዋት ብዝተሓደስ መገዲ ክንፍጽሞ ምሉእ ቁርጽ ፍቓድ ንግበር።

ዝኾነ መንፈሳዊ ጉዕዞ ምስ ማርያም ክንጅምሮ ከሎና ፍሉይ ውጽኢት ኣለዎ። ኣደ ኣምላኽ ሓዘና ጸምና ክንጅምር ከሎና እንደልዮ ጸጋን ምሕረትን ከውርደልና ይኸእል እዩ እሞ ኣ ማርያም ኣደና ነዚ እንኣትዎ ዘሎና ጸም ንቅድስናን ተሓድሶ መንፈስ ክገብረልና ምሳና ክትጉዓዚ መገዲ ወድኺ ክትሕብርና ንልምነኪ ኣሎና ንበላ።

ብሩኽ ጸም ይግበረልና።

ኣባ ንጉሠ ፍሥሓ